

JEMES

1

2

3

4

5

ISI 1

Jemes, orù nke Chineke na nke Onye-nwe-ayi Jisus Kraist, nēdegara unu akwukwọ, bú ebo-ayi iri na abua ndi nọ na Nḡasa ahu, nēkele unu.

² Guanu ya n'òhù nile, umu-nnam, mḡe ọ bula unu dabàra n'òwunwa di iche iche;

³ ebe unu mara na nnwaputa nke okwukwe-unu nāluputa ntachi-obi.

⁴ Ma ka ntachi-obi luzue ọlu-ya, ka unu we tozue okè dizu kwa nma, buru ndi ọ dighi ihe ọ bula fọduru nke unu nēnweghi.

⁵ Ma ọ buru na amam-ihe fọduru onye ọ bula nime unu inwe, ya riọ n'aka Chineke, Onye nēnye madu nile n'afọ-ofufọ, nātaghi kwa uta; agēwere kwa ya nye ya.

⁶ Ma ya riọ n'okwukwe, ghara inwe obi abua: n'ihì na onye nwere obi abua yiri ebili-miri nke oké osimiri mḡe ifufe nēfeghari ya, anātuli kwa ya elu.

⁷ N'ihì na, ka madu ahu ghara ichè na ọ gānata ihe ọ bula n'aka Onye-nwe-ayi;

⁸ ọ bu nwoke nwere uche abua, onye nādighi-eguzo n'otù ebe n'uzọ-ya nile.

⁹ Ma ka nwa-nna nke nọ n'òhodu di ala nya isi n'òhodu-ya di elu:

¹⁰ ma ka ọgaranya nya isi na emere ya ka ọ la ala: n'ihì na dika uzari ahìhia ọ gāgabiga.

¹¹ N'ihì na anyanwu nāwalita, ifufe di ọku eso ya, o we kpọnwua ahìhia; uzari-ya we dapu, nmá nke iru-ya we la n'iyi: otú a ka ọgaranya gātalata kwa n'ije-ya nile.

¹² Ngọzi nādiri nwoke onye nātachi obi n'ònwunwa: n'ihì na mḡe anwaputaworo ya, ọ gānata okpu-eze ahu, bú ndu, nke Onye-nwe-ayi kwere nkwa inye ndi huru Ya n'anya.

¹³ Ka onye ọ bula ghara isi, mḡe anānwā ya, Anēsìte n'aka Chineke anwam: n'ihì na Chineke bu Onye anāpughi iwere ihe ọjọ nwa Ya, Ya onwe-ya adighi-anwa kwa onye ọ bula:

¹⁴ kama anānwā onye ọ bula mḡe agu ihe ọjọ nke aka ya nādọkpufu ya, ewe rafue ya.

¹⁵ Mḡe ahu agua ihe ọjọ ahu, mḡe ọ tuworo ime, o we muputa nmehie: nmehie ahu, mḡe o tozuru okè, o we muputa ọnwu.

¹⁶ Unu ekwela ka eduhie unu, umu-nnam ndi m'huru n'anya.

¹⁷ Ezi onyinye ọ bula na ihe ọ bula zuru okè nke enyere enye si n'elu bia, ebe o si n'aka Nna nke ihè ridata, Onye ọghugha ọ bula nāpughi idi n'ebe Ọ nọ, ma-ọbu onyinyo nke nchighari nēweta.

¹⁸ N'ihì na O zubere ya O were okwu nke ezi-okwu muputa ayi, ka ayi we buru otù aha nkpurú mbu nke ihe O kère èkè.

¹⁹ Unu matara nka, umu-nnam ndi m'huru n'anya. Ma ka madu ọ bula buru onye nānu ihe ọsọsọ, onye nādighi ngwa ikwu okwu, nādighi kwa ngwa iwe iwe:

²⁰ n'ihì na iwe madu adighi-alu ọlu ezi omume Chineke.

- ²¹ N'ihì nka tupunu inyì nìlè na njubìga-ókè nìlè nke ihè ọjọ, were-kwa-nu nwayọ nara okwu ahu nke akuworo nime unu dika n'ubi, nke puru izọputa nkpuru-obi-unu.
- ²² Ma ghọnu ndi nēme okwu ahu, unu abu-kwa-la ndi nānu nání, ndi nārafu onwe-unu.
- ²³ N'ihì na asi na onye ọ bula bu onye nānu okwu ahu, ma ọ bughì onye nēme ya, onye ahu yiri nwoke nke nēkiri iru-ya n'enyo, bú iru o nwere m̀be amuputara ya:
- ²⁴ n'ihì na o kiriri onwe-ya, ọ puwo kwa, ngwa ngwa o we chezo aha madu ọ bu.
- ²⁵ Ma onye nyochaworo nime iwu zuru okè, bú iwu nke inwe-onwe-ya, nke nānọgide kwa otú a, ghara igho onye nānu anu nke nēchezo, kama ọ bu onye nēme eme nke nālu ọlu, onye a gābu onye-ngọzi n'omume-ya.
- ²⁶ Ọ buru na onye ọ bula nēchè na ya bu onye nēkpere Chineke, m̀be ọ dighi-akwa ire nke ya nga, kama ọ nāgho obi-ya aghugho, okpukpe-Chineke nke onye a bu ihè-efu.
- ²⁷ Okpukpe-Chineke nke di ọcha nke anēmerughi kwa emeru n'iru Chineke-ayi, bú Nna-ayi, bu nka, ileta umu-ǹbei na ndinyom di-ha nwuru nime nkpaḅu-ha, na idebe onwe-ya nēnweghi ntupọ site n'ua.

ISI 2

Umu-nnam, unu enwela okwukwe nke Onye-nwe-ayi Jisus Kraist, bú Onye-nwe ebube, n'ile-madu-anyan'iru.

- ² N'ihì na asi na otù nwoke nke yiri nḅa-aka ọla-edo na uwe mara nma nke-uku bata na nzuko-unu, ma asi na otù ọbeyè nke yiri uwe ruru inyì bata kwa;
- ³ ọ buru kwa na unu ele onye ahu nke nēyi uwe mara nma nke-uku anya, si, Gi onwe-gi nọdu ala n'ebe a nke-oma; unu we si ọbeyè ahu, Gi onwe-gi guzo n'ebe a, ma-ọbu nọdu ala n'okpuru ihè-nḅakwasi-ukwum;
- ⁴ ùnu enweghi obi abua nime onwe-unu, ùnu aghoghì kwa ndi-ikpé nēchè èchìchè ọjọ?
- ⁵ Nurunu, umu-nnam ndi m'huru n'anya; Chìneke arọputaghi ndi bu ọbeyè n'ihè nke uwa ka ha buru ndi-ọgaranya n'okwukwe, buru kwa ndi-nketa nke ala-eze ahu nke O kwere nkwa inyè ndi huru Ya n'anya?
- ⁶ Ma unu onwe-unu mere ọbeyè ahu ihè-ihè. Ndi-ọgaranya adighi-emeso unu dika ha bu ndi-nwe-unu? ọ bughì kwa ha onwe-ha nāḁkpuru unu ga ulo ikpé?
- ⁷ Ọ bughì ha onwe-ha nēkwulu aha ọma ahu nke aguru unu?
- ⁸ Otú ọ di, ọ buru na unu edebezu iwu nke Eze-ayi, dika ihè edeworo n'akwukwọ nsọ si kwu, Hu onye-aḅata-obi-gi n'anya dika onwe-gi, unu nēme nke-oma:
- ⁹ ma ọ buru na unu ele madu anya n'iru, ọ bu nmehie ka unu nēme, n'ihì na iwu ahu nātu unu nmehie-unu n'anya dika ndi-njehie.
- ¹⁰ N'ihì na onye ọ bula nke gēdebe iwu ahu dum, ma ọ su ngongo n'otù ihè, emewo ya ka ọ buru onye ikpé iwu ahu nìlè mara.
- ¹¹ N'ihì na Onye ahu Nke sirì, Akwala iko, Ọ si-kwa-ra, Eḅula madu. Ma ọ buru na i kwaghi iko, ma i nēḅu madu, i ghowo onye-njehie iwu.
- ¹² Nēkwunu otú a, nēme-kwa-nu otú a, dika ndi agaje iwere iwu nke inwe-onwe-onye kpe unu ikpé.
- ¹³ N'ihì na ọ bu ikpé nke ebere nādighi ya ka agēkpe onye nēmeghi ebere: ebere nānyara ikpé isi.
- ¹⁴ Ùrù gini ka ọ bara, umu-nnam, ma ọ buru na onye ọ bula asi na o nwere okwukwe, ma o nweghi ọlu? òkwukwe ahu puru izọputa ya?
- ¹⁵ Ọ buru na nwa-nna-nwoke ma-ọbu nwa-nna-nwanyì ḅa ọto, nēnweghi kwa ihè-oriri

gēzuru ya kwa-ubochi,

¹⁶ ma otù onye n'etiti unu si ha, Labanu n'udo, nyanu ọku, riju-kwa-nu afo; ma unu enyeghi ha ihe nākpa aru-ha; ùrù gini ka ọ bara?

¹⁷ Ọbuná otú a okwukwe, ma ọ buru na o nweghi ọlu, ọ bu ihe nwuru anwu n'onwe-ya.

¹⁸ Ma otù onye gāsi, Gi onwe-gi nwere okwukwe, mu onwem nwe-kwa-ra ọlu: gosim okwukwe-gi ma ọlu-gi adighi ya, mu onwem gēsite kwa n'olum gosi gi okwukwem.

¹⁹ Gi onwe-gi kwere na Chineke bu otù; i nēme nke-oma: ndi-mọ ọjọ kwe-kwa-ra, we kuja.

²⁰ Ma ì nāchọ ka i mara, gi madu efu, na okwukwe bu ihe nādighi-aluputa ihe ma ọlu adighi ya?

²¹ Èsiteghi n'ọlu gu Abraham nna-ayi n'onye ezi omume, m̀be ọ churu Aisak nwa-ya nwoke n'elu ebe-ichu-àjà?

²² I huwo na okwukwe-ya soro ọlu-ya lukọ ọlu, esite-kwa-ra n'ọlu ahu me ka okwukwe ahu zue okè;

²³ ewe mezu ihe edeworo n'akwukwọ nsọ nke nāsi, Abraham we kwere okwu Chineke, ewe gua ya nye ya n'ezi omume; ewe kpọ ya eyì nke Chineke.

²⁴ Unu ahuwo na anēsite n'ọlu gu madu n'onye ezi omume, adighi-esite kwa nánì n'okwukwe.

²⁵ Ma n'uzọ di otù a èsiteghi kwa n'ọlu gu Rehab, bú nwanyi nākwa iko, n'onye ezi omume, m̀be ọ kpọbatarara ndi-ozi ahu, we zipu ha n'uzọ di iche?

²⁶ N'ihì na dika aru bu ihe nwuru anwu ma mọ adighi ya, ọbuná otú a okwukwe bu ihe nwuru anwu ma ọlu adighi ya.

ISI 3

Unu aghọla ọtutu ndi-ozizí, umu-nnam, ebe unu matara na ayi gānata ikpé ka uku.

² N'ihì na ayi nile nāsu ngongọ n'ọtutu ihe. Ọ buru na onye ọ bula asughi ngongọ n'okwu, onye ahu bu nwoke tozuru okè, buru kwa onye puru ikwa aru-ya dum nga.

³ Ma ọ buru na ayi etiye bridle inyinya-ayi n'ọnu-ha, ka ha we kweyere ayi, ayi nēchighari kwa aru-ha dum.

⁴ Le, uḅọ kwa, ọ bu ezie na ha di uku otú a, oké ifufe nēfeghari kwa ha, ma umara isi-uḅọ dikarisiri ntà nēchighari ha, ebe ọ bula uche onye-isi uḅọ nāchọ.

⁵ Otú a ire bu kwa ihe ntà di n'aru, ọ nānya kwa isi oké ihe. Le, otú oké ọhia ra uku, bú nke ọku dikarisiri ntà nēme ka o nwuru ọku!

⁶ Ire bu kwa ọku, bú uwa ahu nke ajọ omume: ire nēguzo n'etiti ihe nile di ayi n'aru dika ihe nēnye aru dum ntupọ, nke nāfunwu kwa ihe nāga dika amuru ya ọku, ọku ala-mọ bu kwa ihe nāfunwu ire ahu ọku.

⁷ N'ihì na aha nile ọ bula nke anu na anu-ufe, nke ihe nākpu akpu na ihe di n'oké osimiri, ha nile ka ihe akpọrọ madu nēmeju anya, o mejuwo kwa ha anya:

⁸ ma ọ dighi onye ọ bula n'etiti madu puru imeju ire anya; ọ bu ihe ọjọ nke nādighi-eguzo n'otù ebe, ọ bu ihe juputara na irè-agwọ nēweta ọnwu.

⁹ Ọ bu nka ka ayi ji nāgọzi Onye-nwe-ayi, bú Nna-ayi; nka ka ayi ji kwa nābu madu ọnu, ndi ekèworo dika oyihi Chineke si di:

¹⁰ n'otù ọnu ahu ka ngozi na ọbubu-ọnu si puta. Umu-nnam, o kwesighi ka ihe ndia di otú a.

¹¹ Ìsi-iyi nēsi n'otù ọnu ahu suputa miri nātọ utọ na miri nēlu ilu?

¹² Umu-nnam, ọ gābu na osisi fig puru imi olive, ma-ọbu na osisi vine puru imi fig? miri

nnú apughi kwa isuputa miri nātọ uto.

13 Ònye bu onye-amam-ihe nke nāghọta kwa ihe n'etiti unu? ya site n'ibi-obi ọma ya gosi ọlu-ya nile nime idi-nwayọ nke amam-ihe.

14 Ma ọ buru na unu nwere ekworo di ilu na ikpa-iche-iche n'obi-unu, unu anyala isi, unu ekwu-kwa-la okwu-ugha megide ezi-okwu.

15 Amam-ihe a abughi amam-ihe nke nēsi n'elu ridata, kama ọ bu nke uwa, buru kwa nke nkpuru-obi madu nāchi, buru kwa ihe ndi-mọ ọjọ nēzị.

16 N'ihì na ebe ekworo na ikpa-iche-iche di, n'ebe ahu ka iḅa-aghara na omume nile ọ bula nke nādighi nma di.

17 Ma amam-ihe ahu nke si n'elu bia buru uzọ di ọcha, emesia ọ di udo, nwe obi-oma, nēkweye okwu nke-oma, juputa n'ebere na ezi nkpuru, nēnweghi obi-abua, nēnweghi iru-abua.

18 Ma ọ bu nkpuru nke ezi omume ka ndi nēme udo nāgha n'udo.

ISI 4

Òle ebe ibu-agma si bia, òle ebe kwa ilu-ògù si bia, bú nke di n'etiti unu? ọ bughì n'ebe ahu, bú ihe-utọ nile unu nke nēbu agha n'ihe nile di unu n'aru, ka ha si bia?

2 Agu nāgu unu, ma unu enwegh: unu nēḅu madu, nēkwọ kwa ekworo, unu apughi kwa ihu ihe unu chọrọ: unu nālu ọgù, nēbu kwa agha; unu enweghi, n'ihì na unu ariọghì.

3 Unu nāriọ, ma unu adighi-anata ihe, n'ihì na unu nāriọ n'obi ọjọ, ka unu we mefu ya n'ihe-utọ nile unu.

4 Unu ndi nākwa iko, ùnu amataghi na ibu eyì nke uwa bu ibu onye-iro nke Chineke? Ya mere onye ọ bula nke zubere ibu eyì nke uwa nēdo onwe-ya onye-iro nke Chineke.

5 Ma-ọbu ùnu nēchè na ihe edeworo n'akwukwọ nsọ nēkwu okwu n'efu? Àgu ayi nāgusi Mọ ahu ike n'uzọ ekworo, bú Mọ Nke O mere ka O biri nime ayi?

6 Ma Ọ nēnye kari amara. N'ihì nka ihe edeworo n'akwukwọ nsọ si, Chineke nēdo Onwe-ya imegide ndi-npako, ma Ọ nēnye ndi di ume-ala n'obi amara.

7 Ya mere donu onwe-unu n'okpuru Chineke; ma guzogidenu ekwesu, ọ gāḅapu kwa n'ebe unu nọ.

8 Biarunu Chineke nso, Ọ gābiaru kwa unu nso. Menu ka aka-unu di ọcha, unu ndi-nmehie; me-kwa-nu ka obi-unu di ọcha, unu ndi nwere uche abua.

9 Hujunu anya, ru-kwa-nu újú, kwa-kwa-nu ákwá: ka ọchì-unu ghọ iru-újú, ka ọnù-unu ghọ kwa nḅaru-iru.

10 Wedanu onwe-unu n'iru Onye-nwe-ayi, Ọ gēweli kwa unu elu.

11 Umu-nnam, unu ekwutọritala ibe-unu. Onye nēkwutọ nwa-nna-ya, ma-ọbu nēkpe nwa-nna-ya ikpé, o nēkwutọ iwu, nēkpe kwa iwu ikpé: ma ọ buru na i nēkpe iwu ikpé, i bughì onye nēdebe iwu, kama i bu onye-ikpé-ya.

12 Nání otù Onye bu onye nēnye iwu, buru kwa onye-ikpé, bú Onye ahu Nke puru izọputa na ila ihe n'iyì: ma gị onwe-gi bu onye, gi onye nēkpe onye-aḅata-obi-gi ikpé?

13 Genu nti, unu ndi nāsi, Ta ma-ọbu echi ka ayi gāga obodo a, nọ kwa n'ebe ahu otù arọ, zu kwa ahia, rita kwa urù:

14 ma unu bu ndi nāmataghi ihe gēme echi. Ndu-unu bu gini? N'ihì na unu bu alulu, nke nāputa ìhè nwa oge, emesia ọ we pua n'anya.

15 Ma nke kwesiri unu ka unu kwue bu, Asi na Onye-nwe-ayi chọrọ, ayi gādi ndu, me kwa

ihe a ma-ọbu ihe ahu.

¹⁶ Ma otú ọ di, unu nānya isi n'oké okwu-unu: inya-isi nile di otú a bu ajọ ihe.

¹⁷ Ya mere onye matara ime ihe ọma, ma ọ meghi ya, ọ buru onye ahu nmehie.

ISI 5

Genu nti, unu ndi-ogaranya, kwa ákwá, ti-kwa-nu nkpu n'ih ihuju-anya nile unu nke nābiakwasi unu.

² Àkù-unu erewo uré, uwe nile unu aghowo kwa ihe nla ripiaworo.

³ Ọla-edo-unu na ọla-ọcha-unu aḅawo nchara; nchara-ha gāburu kwa unu ihe-àmà, ọ gēripia kwa anu-arun-unu dika ọku. Unu kpadoro àkù-unu na mḅe ikpe-azu.

⁴ Le, ugwo-ọlu nke ndi-ọlu ndi bīri ọka n'ubi-unu, nke unu jidere na nmeḅu, nēti nkpu: iti-nkpu nke ndi ahu ndi were ihe-ubi-unu abàwo na nti Onye-nwe usu nile nke ndi-agma.

⁵ Unu biri n'oké oriri na ọnuunu n'elu uwa, di kwa ndu ọjọ dika ọ nātọ aru-unu uto; unu zùru obi-unu n'ubochi oḅuḅu.

⁶ Unu mara ikpé, unu ḅuru onye ezi omume ahu; ọ dighi-edo onwe-ya imegide unu.

⁷ Ya mere, umu-nnam, nātachinu ogologo-ntachi-obi rue ọbibia nke Onye-nwe-ayi. Le, onye-ọlu-ubi nēche nkpuru di oké ọnu-ahia nke ala, nātachi ogologo-ntachi-obi n'ebe ọ di, rue mḅe ọ gānata miri-ozuzo mbu na miri-ozuzo ikpe-azu.

⁸ Unu onwe-unu, nātachi-kwa-nu ogologo-ntachi-obi; menu ka obi-unu guzosie ike: n'ih i na ọbibia nke Onye-nwe-ayi di nso.

⁹ Umu-nnam, unu atamuritala megide onwe-unu, ka ewe ghara ikpe unu: le, Onye-ikpé-ayi nēguzo n'iru ọnu-uzọ.

¹⁰ Umu-nnam, natanu ndi-amuma ahu, bú ndi kwuru okwu n'aha Onye-nwe-ayi, dika ihe-ilere-anya nke ihuju-anya na nke ogologo-ntachi-obi.

¹¹ Le, ayi nākpọ ha ndi ngozi diri, bú ndi tachiri obi: unu nuru ihe bayere ntachi-obi nke Job, hu kwa ihe Onye-nwe-ayi zubere, na Onye-nwe-ayi bu onye nwere ọmiko ri nne, nwe kwa obi ebere.

¹² Ma nke kachasi ihe nile, umu-nnam, unu aḅula iyí, unu ejila elu-igwe, ma-ọbu ala, ma-ọbu ihe inu-iyi ọ bula ọzọ, nū iyi: kama ka e-unu buru e, ka é-è-unu buru kwa é-è; ka unu we ghara idabà n'okpuru ikpé.

¹³ Ọ di onye ọ bula n'etiti unu nāhuju anya? ya kpe ekpere. Ọ di onye ọ bula nwere obi-uto? ya búa abù ọma.

¹⁴ Ọ di onye ọ bula n'etiti unu nke aru-ya nādighi ike? ya kpọ ndi-okenye nke nzukọ Kraist ka ha biakute ya; ka ha kpe kwa ekpere n'isi-ya, nēte ya manu olive n'aha Onye-nwe-ayi:

¹⁵ ekpere nke okwukwe ahu gāzọputa kwa onye ahu aru nādighi ike, Onye-nwe-ayi gēme kwa ka o bilie; ọ buru kwa na o mehieworo, agāḅaghara ya nmehie ahu.

¹⁶ Ya mere, nēkwuputanu nmehie nile unu gwarita ibe-unu, nēkpe kwa ekpere n'ih i ibe-unu, ka ewe me ka aru di unu ike. Aririọ nke onye ezi omume di ike nke-uku n'ilusi-ọlu-ike-ya.

¹⁷ Elaija bu madu yiri ayi n'aru-ya, o we kpesie ekpere ike ka miri ghara izo; miri ezoghi kwa n'ala arọ atọ na ọnwa isi.

¹⁸ O we kpe ekpere ọzọ; elu-igwe we nye miri-ozuzo, ala we mia nkpuru-ya.

¹⁹ Umu-nnam, asi na onye ọ bula n'etiti unu si n'ezi-okwu jehie, ma otù onye we me ka o

chigharia;

²⁰ ka ọ mara na onye meworo ka onye-nmehie si na njehie nke uzọ-ya chigharia gazọputa nkpuru-obi n'ọnwu, o gēkpuchi kwa ọtutu nmehie.

For other languages please go to **www.wordproject.org**